

# L-Oqbra tax-Xagħra ta' Santa Duminka

Keith Buhagiar M.A. (Arch.)

Sa ffit ghexieren ta' snin ilu, ix-Xagħra ta' Santa Duminka kienet medda t'art xagħri f'xifer it-territorju parrokkjali tal-Kalkara u ffit 'il bogħod miċ-Ċimiterju Militari tal-Kapuċċini. Illum din l-art giet inkluża u żviluppata f' *housing estate*, u hi hasra kbira li grupp ta' oqbra żgħar, iżda ta' importanza kbira arkejoloġika ġew inklużi f'dan it-tkabbir. Il-fdalijiet ġew iddatati għall-hames u s-sitt seklju wara Kristu. L-art in kwestjoni (GR 584 714) għandha għoli ta' 150 pied fuq il-livell tal-baħar u tinsab fuq formazzjoni ġeoloġika tat-tip tal-qawwi t'isfel li b'mod tekniku hi magħrufa ahjar bhala 'Il-Mara Member'.

Kien f'Ġunju 1980 li s-Sur Angelo Dougall ġab għall-attenzjoni tal-Professor Mario Buhagiar l-eżistenza ta' dawn il-fdalijiet. Meta ġie spezzjonat is-sit, instab li kien hemm erbgha jew hames oqbra żgħar. Kwazi kollha kienu mimlija b'għadd kbir ta' ġebel u hamrija. Katakombi wiehed biss seta' jiġi nvestigat, ippjantat u studjat.


Qabel ma tissemma l-importanza ta' dawn il-fdalijiet u tingħata deskrizzjoni tagħhom, meħtieġ li tiġi ċċarata t-tifsira tal-kliem 'oqbra' u 'katakombi'. Għall-kuntrarju ta' dak li hafna jahsbu, oqbra u katakombi kienu biss spazji mħaffra fil-blat, fejn kienu jindifnu kemm Kristjani, Pagani u anke Lhud. Dawn qatt ma kienu jintużaw bhala post ta' refuġju fejn l-ewwel insara kienu jistkennu u jistahbew waqt żmien ta' persekuzzjoni.

F'Malta nsibu diversi kumplessi ta' katakombi. L-akbar konċentrazzjoni tinstab eżatt barra l-konfini tal-belt Rumana ta' Melite, li bejn wiehed u iehor tkopri l-medda ta' art mill-Imdina sal-Knisja ta' San Pawl fir-Rabat. Il-Katakombi ta' San Pawl huma l-akbar kumpless ċimiterjali ta' dan it-tip fil-gżejjer Maltin, u huma mifruxa fuq medda ta' madwar 2166 metru kwadru. Dawn il-kumplessi ċimiterjali huma magħmula minn għadd ta' katakombi żgħar li ġew


imniffdin ma' xulxin biex holqu spazju ferm akbar. Katakombi li jinsabu fil-parti rurali ta' Malta huma ferm iżgħar fid-daqs minn dawk tar-Rabat. It-terminu 'oqbra tal-familja' hija ferm aktar addattata biex tiddekrivi dawn l-ispażji ta' dfin. Il-grupp ta' oqbra li jinsabu fix-Xagħra ta' Santa Duminka huma ta' dan it-tip. Il-preżenza ta' dawn il-fdalijiet turi li fiż-żmien Ruman tardiv x'aktarx kien hemm komunità żgħira ta' nies tgħix f'dawn l-inhawi. Wiehed ta' min iżomm ukoll f'moħħu li hafna minn dawn l-oqbra kienu ġa ġew skoperti fil-passat remot. Hu minhabba f'hekk li hafna drabi qabar li jinstab b'mod aċċidentali jkun ġa mbattal mill-kontenut originali tiegħu.

## Deskrizzjoni tal-Fdalijiet

L-uniku kumpless ċimiterjali li ġie nvestigat fix-Xagħra ta' Santa Duminka ġie stilistikament datat għaž-żmien Paleokristjan, jiġifieri l-hames u s-sitt seklju wara Kristu. Hofra rettangolari 'a' fonda 84 ċentimetru twassal għall-kamra rettangolari 'b'. Din tagħti l-aċċess għal tliet *window-tombs*, 1-2-3. *Window-tombs* huma tip ta' oqbra li x'aktarx jinstabu biss f'Malta. Ġew mogħtija dan l-isem għax id-dahla għall-qabar għandha forma rettangolari u hi identika għal tieqa. Din tagħti l-aċċess għal kamra ovali b'saqaf baxx ġo fejn kien jitpoġġa l-ġisem tal-mejjet. F'tarf wiehed ta' dan it-tip ta' qabar hafna drabi kont issib bhal imhadda maqtugħa fil-blat. Imnaqqxa fl-imhadda kien ikun hemm *head-rest* - post fejn titpoġġa r-ras tal-mejjet. In-numru tal-*head-rests* kien jindika kemm il-persuna kienu jkunu midfunin f'qabar wiehed. Il-kamra mortwarja ma kenitx tkun dekorata u kien ikollha biss niċċa fejn jitpoġġa xi fuhhar. Kien ikun hemm ukoll post fejn jitpoġġa musbieħ taż-żejt biex idawwal dan l-ispażju waqt li qed issir id-difna. L-aċċess għal kull *window-tomb* kien ikun magħluq permezz ta' blata kbira li kienet tkun imkahlha fil-post wara li ssir id-difna.



Il-vleġġa turi l-post approssimattiv fejn kienu jinsabu l-oqbra tax-Xagħra ta' Santa Duminka.




Qabar tal-familja fl-oqbra tax-Xaghra ta' Santa Duminka, Kalkara

Qabar '1' ghandu zewġ *head-rests*, niċċa fejn jitqiegħed xi fuhhar u tinqix fil-hajt ta' forma piramidali fejn jitpogġa musbieh. L-istess jista' jingħad fuq qabar '2'. Il-post fejn jitpogġa l-musbieh hu ta' forma semi-ċirkulari. L-entratura forma ta' tieqa li tagħti l-aċċess għal dan il-qabar giet imkabbra f'xi żmien aktar riċenti. Kolonna maqtugħa fil-blat fuq in-naħa tax-xellug tal-*window-tomb* hi 58 ċentimetru għolja u tikkonsisti f'pilastru dekorat b'linji fini u għandha bażi u kapteġ.

Ix-xogħol f'qabar '3' qatt ma gie komplut. Il-pjanta ta' din il-qabar giet mibdula meta f'wieħed mill-hitant thaffer l-aċċess għal qabar '4'. Qabar '4' x'aktarx li jirrappreżenta l-aħħar fażi ta' żvilupp f'dan il-katakombi zghir. Minn gewwa l-qabar hu simili hafna għal oqbra '1' u '2'.

L-entratura ta' qabar '3' hi ta' importanza kbira. Din kienet giet imkabbra b'mod sostanzjali f'xi żmien mhux magħruf, iżda l-kolonna tan-naħa tax-xellug tad-dahla tal-qabar ma ntmessitx. L-ispażju ta' bejn id-dahla tal-qabar u s-saqaf ta' 'b' hu dekorat b'arżella u fin-nofs tagħha hemm minquxa forma ta' figura umana bl-idejn mghollija. L-arżella, jew kif inhi magħrufa ahjar bl-Ingliż, *scallop-shell motif* kienet ta' sikwit tintuża fid-dekorazzjoni ta' oqbra Paleokristjani. Madanakollu, dan hu l-uniku każ fejn imnaqxa go fiha nsibu rappreżentazzjoni tal-figura umana. L-interpretazzjoni u t-tifsira ta' din ir-rappreżentazzjoni antropomorfa hi wahda diffiċli. Gie ssuġġerit mill-Professur Mario Buhagiar li din tista' tissimbolizza *orant figure* għax tixbah persuna qed titlob. L-ikonografija ta' *orant figure* li tikkonsisti f'figura umana bl-idejn mghollija,




After M. Buhagiar 1980

kienet pjuttost komuni f'kuntest funerariju fil-perjodu Kristjan bikri. L-*orant figure* hi maħsuba li tirrappreżenta r-ruh fil-ġenna.

### Konklużjonijiet

Il-katakombi tax-Xaghra ta' Santa Duminka huma, flimkien ma' xi ftit oħrajn, differenti għal kollox mill-bqija ta' l-oqbra Paleokristjani l-oħra li għandna f'Malta minhabba livell aktar għoli ta' lavur u dekorazzjoni artistika li tinsab fihom. Hi hasra kbira li katakombi wieħed biss minn dan il-grupp ta' erbgħa jew hamsa gie studjat. Hasra hafna ikbar hu l-fatt li dawn il-katakombi u l-kuntest naturali u ġeogafiku li fih dawn kienu jinstabu ġew meqruda ftit wara s-sejba tagħhom. Hi t-tama ta' l-awtur li artikli ta' informazzjoni bħal dan, ikunu għodda li permezz tagħhom titqajjem aktar kuxjenza dwar il-wirt arkejoloġiku tal-ġejjer Maltin u l-importanza li dan jiġi mħares u ppreservat.



Qabar tal-Familja fl-oqbra tax-Xaghra ta' Santa Duminka, Sezzjoni AA. Tidher l-entratura tal-qabar.

Keith Buhagiar huwa student għad-dottorat fl-Arkeoloġija. Il-qasam ta' speċjalizzazzjoni tiegħu jinsab fil-postijiet tal-għajxien rurali medjevali, u is-sistema ta' tisqija relattiva.

### Referenzi

M. Buhagiar, 'The Xaghra Ta' Santa Duminka Hypogea: Some Reflections on Maltese Palaeochristian Art', in *Proceedings of History Week 1982*, pp. 53-8.

M. Buhagiar, *Late Roman and Byzantine Catacombs and Related Burial Places in the Maltese Islands*, BAR International Series 303, (Oxford, 1986).

M. Buhagiar, 'Christian Catacombs, Cult Centres and Churches in Malta to 1530', (unpublished doctoral thesis, University of London, 1993).

M. Buhagiar, 'The Maltese Palaeochristian Hypogea – A Reassessment of the Archaeological, Iconographic and Epigraphic Source Material', in *Collected Papers published on the occasion of the Collegium Melitense Quatercentenary Celebrations (1592 – 1992)*, (Malta, 1993), pp. 133-202.

Geological Map of the Maltese Islands, Sheet 1, Scale 1:25,000, resurveyed by M. H. Pedley, Published by the Oil Expolartion Directorate, Office of the Prime Minister, Malta, 1993.

Il-figura tal-*'orant'* fl-arżella, dahla għall-qabar 3.